

DIGRIET TAL-PRESIDENT TAL-QORTI TAL-ĠUSTIZZJA

13 ta' Jannar 2009*

Fil-Kawżi magħquda C-512/07 P(R) u C-15/08 P(R),

li għandhom bħala suġġett żewġ appelli taht it-tieni paragrafu tal-Artikolu 57 tal-Istatut tal-Qorti tal-Ġustizzja, irreġistrati fir-Reġistru tal-Qorti tal-Ġustizzja fit-22 ta' Novembru 2007 u fis-16 ta' Jannar 2008 rispettivament,

Achille Occhetto, residenti f'Ruma (l-Italja), irrappreżentat minn P. De Caterini u F. Paola, avukati, b'indirizz għan-notifika fil-Lussemburgu,

u

Il-Parlament Ewropew, irrappreżentat minn H. Krück, N. Lorenz u L. Visaggio, bħala aġenti,

appellanti,

il-partijiet l-oħra fil-kawża li huma:

Beniamino Donnici, residenti f'Castrolibero (l-Italja), irrappreżentat minn M. Sanino, G. M. Roberti, I. Perego u P. Salvatore, avukati,

* Lingwa tal-kawża: it-Taljan.

rikorrent fl-ewwel istanza,

Ir-Repubblika Taljana, irrappreżentata minn I. M. Braguglia, bħala aġent, assistit minn P. Gentili, avvocato dello Stato,

intervenjenti fl-ewwel istanza,

IL-PRESIDENT TAL-QORTI TAL-ĠUSTIZZJA

wara li nstema' l-Avukat Ġenerali M. Poiares Maduro,

jagħti l-preżenti

Digriet

- ¹ Permezz tal-appelli tagħhom, A. Occhetto u l-Parlament Ewropew qed jitolbu l-annullament tad-digriet tal-Imħallef għal mizuri provvizorji tal-Qorti tal-Prim'Istanza tal-Komunitajiet Ewropej tal-15 ta' Novembru 2007, *Donnici vs Il-Parlament* (T-215/07 R, Ġabra p. II-4673, iktar 'il quddiem id-“digriet ikkontestat”), li permezz tiegħu dan tal-aħħar ordna s-sospensjoni tal-eżekuzzjoni tad-deċiżjoni tal-Parlament Ewropew tal-24 ta' Mejju 2007 dwar il-verifika tal-kredenzjali ta' B. Donnici [2007/2121 (REG), iktar 'il quddiem id-“deċiżjoni kkontestata”].

- 2 Peress li l-appelli msemija iktar 'il fuq huma konnessi minhabba s-sugġett tagħhom, jehtieg li, b'mod konformi mal-Artikolu 43 tar-Regoli tal-Proċedura, dawn jiġu magħquda għall-finijiet tad-digriet preżenti.

Il-kuntest ġuridiku

L-Att tal-1976

- 3 L-Artikoli 6 sa 8, 12 u 13(3) tal-Att li jikkonċerna l-elezzjoni tar-rappreżentanti għall-Assemblea b'vot universali dirett, anness mad-Deciżjoni tal-Kunsill 76/787/KEFA, KEE, KEEA, tal-20 ta' Settembru 1976 (ĠU L 278, p. 1), kif emendat u nnumerat mill-ġdid bid-Deciżjoni tal-Kunsill 2002/772/KE, Euratom tal-25 ta' Ġunju 2002 u tat-23 ta' Settembru 2002 (ĠU Edizzjoni Speċjali bil-Malti, Kapitolu 1, Vol. 4, p. 137, iktar 'il quddiem l-"Att tal-1976"), jipprovdu:

"Artikolu 6

1. Il-Membri tal-Parlament Ewropew għandhom jivvutaw fuq bażi individwali u personali. Huma m'għandhomx ikunu marbuta b'xi istruzzjonijiet u m'għandhomx jirċievu mandat li jorbot.

2. Il-Membri tal-Parlament Ewropew għandhom igawdu l-privileġġi u l-immunitajiet applikabbli lilhom bis-saħħa tal-Protokoll tat-8 ta' April 1965 dwar il-privileġġi u l-immunitajiet tal-Komunitajiet Ewropej.

Artikolu 7

1. Il-kariga ta' membru tal-Parlament Ewropew hija inkompatibbli ma' dik ta':

- membru tal-Gvern ta' Stat Membru,
- membru tal-Kummissjoni tal-Komunitajiet Ewropej,
- Imħallef, Avukat Ġenerali jew Registratur tal-Qorti tal-Ġustizzja tal-Komunitajiet Ewropej jew tal-Qorti tal-Prim'Istanza,
- membru tal-Bord tad-Diretturi tal-Bank Ċentrali Ewropew,
- membru tal-Qorti tal-Awdituri tal-Komunitajiet Ewropej,
- ombudsman tal-Komunitajiet Ewropej,
- membru tal-Kumitat Ekonomiku u Soċjali tal-Komunità Ekonomika Ewropea u tal-Komunità Ewropea tal-Enerġija Atomika,

- membru ta' kumitati jew korpi mahluqa skont jew permezz ta' Trattati li jistabbilixxu l-Komunità Ekonomika Ewropea u l-Komunità Ewropea tal-Energija Atomika bl-għan tal-amministrazzjoni ta' fondi Komunitarji jew ta' funzjoni permanenti u diretta ta' ġestjoni amministrattiva,
- membru tal-Bord tad-Diretturi, tal-Kumitat ta' direzzjoni jew impjegat tal-Bank Ewropew ta' Investiment,
- uffiċjal jew membru tal-persunal tal-istituzzjonijiet tal-Komunitajiet Ewropej jew korpi marbuta magħhom jew tal-Bank Ċentrali Ewropew.

2. Mill-elezzjonijiet tal-Parlament Ewropew fl-2004, il-kariga ta' membru tal-Parlament Ewropew hija inkompatibbli ma' dik ta' membru tal-Parlament nazzjonali.

Bħala derogazzjoni minn dik ir-regola u mingħajr preġudizzju lejn il-paragrafu 3:

- membri tal-Parlament Nazzjonali Irlandiż li huma eletti lejn il-Parlament Ewropew f'votazzjoni sussegwenti jistgħu jkollhom mandatt doppju sa l-elezzjoni li tmiss tal-Parlament Nazzjonali Irlandiż, meta allura l-ewwel sub-paragrafu ta' dan il-paragrafu jsir applikabbli,
- membri tal-Parlament tar-Renju Unit li huma wkoll membri tal-Parlament Ewropew ma tul it-terminu ta' hames snin li jippreċiedu l-elezzjonijiet tal-

Parlament Ewropew fl-2004 jistgħu jkollhom mandat doppju sa l-elezzjonijiet tal-Parlament Ewropew tal-2009, meta l-ewwel sub-paragrafu ta' dan il-paragrafu għandu jkun applikabbli.

[...]

Artikolu 8

Suġġett għad-dispożizzjonijiet ta' dan l-att, il-proċedura elettorali għandha tkun irregolata, f'kull Stat Membru, bid-dispożizzjonijiet nazzjonali tiegħu.

Dawn id-dispożizzjonijiet nazzjonali, li jistgħu, jekk xieraq, jieħdu akkont tas-sitwazzjoni speċifika fl-Istati Membri, m'għandhomx jaffettwaw in-natura proporzjonali tas-sistema tal-votazzjoni.

[...]

Artikolu 12

Il-Parlament Ewropew għandu jivverifika l-kredenzjali tal-membri tal-Parlament Ewropew. Għal dan il-għan, jieħu nota tar-rizultati mogħtija uffiċjalment mill-Istati Membri u jiddeċiedi dwar il-kontestazzjonijiet li jistgħu jiġu eventwalment issollevati abbażi tad-dispożizzjonijiet ta' dan l-att, bl-esklużjoni tad-dispożizzjonijiet li għalihom dan tal-aħħar jirreferi.

Artikolu 13

[...]

3. Meta l-ligi ta' Stat Membru tagħmel dispożizzjoni esplicita għat-tneħhija tal-mandat ta' membru tal-Parlament Ewropew, dak il-mandat għandu jispicċa permezz ta' dawk id-dispożizzjonijiet legali. L-awtoritajiet nazzjonali kompetenti għandhom jinfurmaw lil-Parlament Ewropew b'dan."

Ir-Regoli ta' Proċedura tal-Parlament Ewropew

⁴ L-Artikoli 3 u 4(3) u (9) tar-Regoli ta' Proċedura tal-Parlament Ewropew jipprovdu dan li ġej:

"Artikolu 3

Verifika tal-kredenzjali

1. Wara l-elezzjonijiet għall-Parlament Ewropew, il-President għandu jistieden lill-awtoritajiet kompetenti ta' l-Istati Membri sabiex jgħaddu lill-Parlament minghajr

dewmien l-ismijiet tal-Membri eletti sabiex il-Membri kollha jieħdu l-kariga fil-Parlament b'effett mill-ftuh ta' l-ewwel seduta wara l-elezzjonijiet.

Fl-istess hin, il-President għandu jiġbed l-attenzjoni ta' dawk l-awtoritajiet għad-dispożizzjonijiet rilevanti għall-[Att tal-1976] u jistedinhom jieħdu l-miżuri meħtieġa sabiex jevitaw kull inkompatibbiltà mal-kariga ta' Membru tal-Parlament Ewropew.

2. Kull Membru li l-elezzjoni tiegħu jkun mgħarraf biha l-Parlament għandu jagħmel dikjarazzjoni bil-miktub, qabel jidhol fil-kariga fil-Parlament, li huwa ma għandu ebda kariga inkompatibbli ma' dik ta' Membru tal-Parlament Ewropew fis-sens ta' l-Artikolu 7(1) u (2) ta' l-[Att tal-1976]. Wara l-elezzjonijiet ġenerali, din id-dikjarazzjoni għandha ssir fejn hu possibbli mhux aktar tard minn sitt ijiem qabel is-seduta kostituttiva tal-Parlament. Sakemm il-kredenzjali ta' Membru jkunu vverifikati jew tkun ingħatat deċiżjoni fuq kwalunkwe tilwima u kemm-il darba jkun iffirma minn qabel id-dikjarazzjoni bil-miktub imsemmija aktar 'l fuq, il-Membru għandu jidhol fil-kariga tiegħu fil-Parlament u fil-korpi tiegħu u għandu jgawdi mid-drittijiet marbuta ma' din il-kariga.

Fejn ikun stabbilit minn fatti vverifikati minn sorsi disponibbli għall-pubbliku li Membru għandu kariga inkompatibbli ma' dik ta' Membru tal-Parlament Ewropew, fis-sens ta' l-Artikolu 7(1) u (2) ta' l-[Att tal-1976], il-Parlament, fuq informazzjoni provduta mill-President tiegħu, għandu jistabbilixxi li hemm post vakanti.

3. Fuq il-bażi ta' rapport magħmul mill-kumitat responsabbli, il-Parlament għandu jivverifika mingħajr dewmien il-kredenzjali u jiddeċiedi dwar il-validità tal-mandat ta' kull wiehied mill-Membri li jkunu għadhom kemm ġew eletti kif ukoll dwar xi kontestazzjoni skond id-dispożizzjonijiet ta' l-[Att tal-1976], hliet għad-dispożizzjonijiet ibbażati fuq il-liġijiet elettoralni nazzjonali.

4. Ir-rapport tal-kumitat għandu jkun ibbażat fuq in-notifika uffiċjali tar-rizultati shah ta' l-elezzjoni min naha ta' kull Stat Membru. Fin-notifika għandhom ikunu speċifikati l-ismijiet tal-kandidati eletti u l-ismijiet ta' xi sostituti flimkien ma' l-ordni tagħhom skond ir-rizultat tal-votazzjoni.

M'għandux ikun possibbli li tiġi kkonfermata l-validità tal-mandat ta' xi Membru jekk ma jkunux saru d-dikjarazzjonijiet bil-miktub meħtieġa taht dan l-Artikolu u l-Anness I ta' dawn ir-regoli.

Fuq il-bażi ta' rapport tal-kumitat, il-Parlament jista' f'kull hin jiehu deċizzjoni dwar xi kontestazzjoni tal-validità tal-mandat ta' xi wiehied mill-Membri tiegħu.

5. Meta l-hatra ta' Membru ssehh minhabba l-irtirar ta' kandidati mill-istess lista, il-kumitat responsabbli għall-verifika tal-kredenzjali għandu jiżgura li dan l-irtirar ikun sar skond l-ispirtu u l-kelma ta' l-[Att tal-1976] u ta' l-Artikolu 4(3).

6. Il-kumitat għandu jiżgura li kull informazzjoni li tista' teffettwa l-qadi tad-dmirijiet ta' xi Membru tal-Parlament Ewropew jew l-ordni tas-sostituti tintbagħat minnufih lill-Parlament mill-awtoritajiet ta' l-Istati Membri jew ta' l-Unjoni, b'indikazzjoni tad-data tas-sehh fejn jikkonċerna xi hatra.

Jekk l-awtoritajiet kompetenti ta' l-Istati Membri jagħtu bidu għal proċedura li tista' twassal għall-iskwalifika ta' Membru milli jiehu l-kariga, il-President għandu jitlobhom biex iżommuh infurmat regolarment dwar l-istadju li fih tkun waslet il-proċedura. Huwa għandu jirreferi l-każ lill-kumitat responsabbli. Fuq proposta ta' dak il-kumitat, il-Parlament jista' jiehu pożizzjoni dwar il-każ.

Artikolu 4

Tul tal-mandat tal-Membri

[...]

3. Membru li jkun se jirriżenja għandu jgħarraf lill-President bir-riżenja tiegħu u bid-data li fiha r-riżenja tkun ser ssehh, liema data m'għandhiex tkun aktar tard minn tliet xhur wara n-notifika. Din in-notifika għandu jkollha forma ta' dokument uffiċjali mhejji fil-preżenza tas-Segretarju Ġenerali jew tar-rappreżentant tiegħu, iffirmit minn dan ta' l-aħħar u mill-Membru konċernat u ppreżentat minnufih lill-kumitat responsabbli li għandu jdahhlu fl-aġenda ta' l-ewwel laqgħa tiegħu li tiġi wara li jkun irċieva d-dokument.

Jekk il-kumitat responsabbli jqis li r-riżenja ma tkunx skond l-ispirtu u l-kelma ta' l-[Att tal-1976] huwa għandu jinforma b'dan lill-Parlament halli l-Parlament ikun jista' jistabilixxi jekk il-post ikunx vakanti jew le.

F'każ li jiġi meqjus vakanti, il-post jitqies vakanti sa mid-data li l-Membru li jkun qed jirriżenja jkun niżżel fid-dokument uffiċjali. M'għandux jittiehed vot fil-Parlament dwar dan.

[...]

9. Il-Parlament jirriżerva d-dritt li jiddikjara li l-hatra li qed tiġi kkunsidrata tkun invalida jew li jirrifjuta li jqis il-post vakanti jekk l-aċċettazzjoni jew it-tmien tal-kariga jkunu jidhru li huma bbażati fuq inezattezzi materjali jew fuq vizzju tal-kunsens.”

L-Istatut għall-membri tal-Parlament Ewropew

- 5 Skont ir-raba' premessa tad-Deċizzjoni 2005/684/KE, KEEA tal-Parlament Ewropew tat-28 ta' Settembru 2005 li tadotta l-istatut għall-membri tal-Parlament Ewropew (ĠU L 262, p. 1, iktar 'il quddiem "l-istatut għall-membri tal-Parlament Ewropew"), "[i]l-libertà u l-indipendenza tal-Membri, li huma mharsa fl-Artikolu 2 u li m'humiex imsemmija fi kwalunkwe dispożizzjoni tal-liġi primarja, għandhom jirċievu protezzjoni statutorja. Li Membri jintrabtu li jhallu l-kariga f'xi żmien stabbilit, jew li jiddikjaraw li bihsiebhom ihallu l-kariga f'data mhux speċifikata, miżuri li l-partiti politiċi jistgħu jużaw kif jidhrilhom, għandhom jitqiesu bħala inkompatibbli mal-libertà u l-indipendenza tal-Membri u għaldaqstant ma għandhomx ikollhom rabta legali”.
- 6 Il-ħames premessa tal-istatut għall-membri tal-Parlament Ewropew tippreċiża li l-Artikolu 3(1) tal-imsemmi statut jirriproduċi fl-intier tagħhom id-dispożizzjonijiet tal-Artikolu 6(1) tal-Att tal-1976.
- 7 L-Artikoli 2 u 30 tal-istatut għall-membri tal-Parlament Ewropew jipprovdu:

“Artikolu 2

1. Il-Membri għandhom ikunu ħielsa u indipendenti.

2. Ftehim dwar ir-riżenja mill-kariga ta' Membru qabel jew mat-tmiem ta' mandat parlamentari jkunu nulli u bla effett.

[...]

Artikolu 30

Dan l-Istatut għandu jidhol fis-seħħ fl-ewwel jum tal-mandat parlamentari tal-Parlament Ewropew li jibda fl-2009.”

Il-fatti li wasslu għall-kawża

8 Il-fatti li wasslu għall-kawża ġew esposti fid-digriet ikkontestat fil-punti 6 sa 17 kif ġej:

“6 Matul l-elezzjoni tal-Membri tal-Parlament Ewropew li seħħet fit-12 u fit-13 ta' Ġunju 2004, Beniamino Donnici [...] hareġ bħala kandidat fil-lista komuni 'Società Civile — Di Pietro Occhetto', fil-kostitwenza tan-Nofsinhar ta' l-Italja. Din il-lista kisbet żewġ siġġijiet, l-ewwel wiehed f'din il-kostitwenza u t-tieni wiehed fil-kostitwenza tal-Majjistral ta' l-Italja. A. Di Pietro, li ġie l-ewwel fiż-żewġ kostitwenzi, għażel il-kostitwenza tan-Nofsinhar ta' l-Italja.

- 7 A. Occhetto kien jinsab fit-tieni pożizzjoni fuq il-listi elettorali meta jitqiesu n-numru ta' voti miksba fiż-żewġ kostitwenzi, billi qabeż [lil B. Donnici] fil-kostitwenza tan-Nofsinhar ta' l-Italja u lil G. Chiesa f'dik fil-Majjistral ta' l-Italja. Billi A. Di Pietro għażel is-siġġu tal-kostitwenza tan-Nofsinhar ta' l-Italja, A. Occhetto kellu jiġi mħabbar b'hala elett fil-kostitwenza tal-Majjistral ta' l-Italja. Madankollu, b'dikjarazzjoni bil-miktub, iffirmata quddiem nutar fis-6 ta' Lulju 2004 u li wasslet fl-Ufficio elettorale nazionale per il Parlamento europeo presso la Corte di cassazione (Uffiċċju elettorali nazzjonali għall-Parlament Ewropew mal-Qorti ta' Kassazzjoni Taljana, iktar 'il quddiem l-'uffiċċju elettorali Taljan') fis-7 ta' Lulju ta' wara, A. Occhetto, li kellu dak iż-żmien kariga fis-Senat Taljan, irrinunzja 'definitivament' għall-kisba ta' mandat ta' parlamentari Ewropew fiż-żewġ kostitwenzi.

- 8 Wara din ir-rinunzja, fit-12 ta' Novembru 2004, l-uffiċċju elettorali Taljan ikkomunika lill-Parlament ir-riżultati uffiċjali ta' l-elezzjonijiet Ewropej bil-lista tal-kandidati eletti u s-sostituti tagħhom. L-uffiċċju elettorali Taljan habbar b'hala kandidati eletti lil G. Chiesa fil-kostitwenza tal-Majjistral ta' l-Italja u A. Di Pietro f'dik tan-Nofsinhar ta' l-Italja, filwaqt li [B. Donnici] ġie l-ewwel mill-kandidati mhux eletti f'din l-aħħar kostitwenza.

- 9 Matul l-elezzjonijiet legiżlattivi tad-9 u ta' l-10 ta' April 2006 fl-Italja, A. Di Pietro ġie elett Membru tal-Parlament Taljan u ddecieda favur il-kariga nazzjonali tiegħu, b'effett mit-28 ta' April 2006. Billi din il-kariga kienet, skond l-Artikolu 7(2) ta' l-Att ta' l-1976, inkompattibli mal-kapaċità ta' Membru tal-Parlament, dan ta' l-aħħar ikkonstata, fis-27 ta' April 2006, is-siġġu vakanti in kwistjoni, b'effett mill-ġurnata ta' wara u informa b'dan lir-Repubblika Taljana.

- 10 B'dikjarazzjoni tas-27 ta' April 2006, indirizzata lill-Uffiċċju elettorali Taljan, A. Occhetto rrevoka r-rinunzja tiegħu tas-7 ta' Lulju 2004, billi esprima "r-rieda tiegħu li jilhaq, in kwantu l-ewwel mill-kandidati mhux eletti tal-kostitwenza [tan-Nofsinhar ta' l-Italja], lis-Sur [Di] Pietro, b'mod li [kien] hemm lok li tiġi kkunsidrata invalida, bla effett u f'kull każ irrevokata kull dikjarazzjoni ta' volontà differenti

magħmula preċedement [...] u li [kellha] f'kull każ tittiehed in kunsiderazzjoni f'dan ir-rigward ir-rieda espressa fid-data tat-thabbir tal-kandidati eletti”.

- 11 Wara din id-dikjarazzjoni, l-Uffiċċju elettorali Taljan iddikjara, fit-8 ta' Mejju 2006, lil A. Occhetto elett bħala Membru tal-Parlament Ewropew.

- 12 B'deċizzjoni tiegħu tal-21 ta' Lulju 2006, it-Tribunale amministrativo regionale del Lazio (qorti amministrattiva reġjonali tal-Latium, l-Italja) ċaħad bħala infondat ir-rikors għal annullament imressaq [minn B. Donnici] kontra dan it-thabbir. Sostanzjalment, it-Tribunale amministrativo regionale del Lazio kkunsidra li r-rinunzja ta' A. Occhetto, tas-7 ta' Lulju 2004, rigward it-thabbir tal-kandidati eletti, ma kinitx ekwivalenti għal rinunzja fil-pożizzjoni tiegħu fl-ordni ta' klassifikazzjoni post elettorali. Dan immotiva d-deċizzjoni tiegħu billi enfasizza li r-rispett tar-rieda popolari jimponi li r-rizultati elettorali jiġu kkunsidrati bħala inaljenabbli u li ma jistgħux jiġu mibdula, li tali rinunzja m'għandhiex effett fuq l-adozzjoni ta' l-eventwali atti ta' surroga fil-każ ta' inkompatibbiltà, tnehhija, ineligibbiltà jew ta' rinunzja għall-hatra jew għall-kariga min-naħa ta' l-aventi kawża, u li, għaldaqstant, il-kandidat li rrinunzja għall-elezzjoni għandu d-dritt, meta l-kundizzjonijiet ta' surroga huma sodisfatti, li jirtira d-deċizzjoni ta' rinunzja tiegħu sabiex jokkupa s-siġġu vakanti permezz ta' surroga.

- 13 [B. Donnici] ukoll ikkontesta quddiem il-Parlament il-thabbir ta' A. Occhetto bħala Membru tal-Parlament Ewropew minflok A. Di Pietro. Din il-kontestazzjoni giet eżaminata mill-Kumitat għall-Affarijiet Legali tal-Parlament, matul il-laqgħa tiegħu tal-21 ta' Ġunju 2006. Wara li kkonstata li, skond l-Artikolu 12 ta' l-Att ta' l-1976, din il-kontestazzjoni ma kinitx ammissibbli minhabba li kienet ibbażata fuq il-liġi elettorali Taljana, il-Kumitat għall-Affarijiet Legali ppropona, b'mod unanimu, lill-Parlament il-validità tal-mandat ta' A. Occhetto, b'effett mit-8 ta' Mejju 2006. Fit-3 ta' Lulju 2006, il-Parlament irratifika l-mandat ta' A. Occhetto.

- 14 B'sentenza definitiva tas-6 ta' Diċembru 2006, li saret res judicata, il-Consiglio di Stato (Kunsill ta' l-Istat[, l-Italja]), laqa' l-appell [ta' B. Donnici] kontra d-deċiżjoni tat-Tribunale amministrativo regionale del Lazio fuq imsemmi, irriforma l-imsem-mija deċiżjoni u annulla t-thabbir ta' A. Occhetto b'hala Membru tal-Parlament [Ewropew], li kien għamel l-Uffiċċju elettoral i Taljan, fit-8 ta' Mejju 2006. Il-Consiglio di Stato kkunsidra, l-ewwel nett, li d-distinzjoni bejn ir-rinunzja għall-elezzjoni u r-rinunzja għall-pożizzjoni fl-ordni ta' klassifikazzjoni kienet illoġika, peress li l-elezzjoni hija konsegwenza tal-pożizzjoni fl-ordni ta' klassifikazzjoni u r-rinunzja għall-elezzjoni timplika li l-persuna interessata ma tinsabx iktar f'din l-ordni ta' klassifikazzjoni bl-effetti kollha li dan ifisser. Il-Consiglio di Stato kkunsidra, it-tieni nett, li kien kuntradittorju li jiġi allegat li r-rinunzja għall-elezzjoni m'għandhiex effett għall-finijiet tas-surrogi u li l-kandidat li jirrinunzja għal mandat b'hala Membru Parlamentari Ewropew għandu d-dritt li jmur lura fuq ir-rinunzja tiegħu, peress li din hija kwistjoni fejn wieħed jipproċedi għal sostituzzjoni. Fl-aħħar nett, il-Consiglio di Stato kkunsidra, it-tielet nett, li r-rinunzja għall-elezzjoni kienet tirrappreżenta dikjarazzjoni irrevokabbli, meta l-korp jew l-uffiċċju kompetenti, destinatarju tar-rinunzja, jsir jaf b'dan, u dan jipproduċi l-effett li jiġi mibdul l-ordni ta' klassifikazzjoni inizjali, stabbilit mill-Uffiċċju elettoral i.
- 15 Fid-29 ta' Marzu 2007, l-Uffiċċju elettoral i Taljan sar jaf bis-sentenza tal-Consiglio di Stato msemmija iktar il fuq u habbar l-elezzjoni [ta' B. Donnici] b'hala Membru tal-Parlament għall-kostituwenza tan-Nofsinar ta' l-Italja, u b'hekk irrevoka l-mandat ta' A. Occhetto.
- 16 Billi dan it-thabbir ġie kkomunikat lill-Parlament, dan ta' l-aħħar ħa nota tagħha fil-proċess verbali tas-seduta plenarja tat-23 ta' April 2007 fil-kliem li ġejjin:
- 'L-awtoritajiet Taljani kompetenti kkomunikaw li t-thabbir ta' l-elezzjoni [ta' A. Occhetto] kien ġie annullat u li s-siġġu li b'hekk sar vakanti kien ġie assenjat [lil B. Donnici]. Il-Parlament jiehu nota ta' dawn id-deċiżjonijiet b'effett mid-29.3.2007.

[...]

Skond l-Artikolu 3(2) tar-[Regoli ta' proċedura interna tal-Parlament], sakemm il-kredenzjali [tiegħu] ma jkunux ġew ivverifikati jew ma tkunx ingħatat deċiżjoni dwar kwalunkwe tilwima, [...] [B. Donnici jidhol] [...] fil-kariga tiegħu fil-Parlament u fil-korpi tiegħu u għandu jgawdi mid-drittijiet [tiegħu] marbuta ma' din il-kariga u kemm-il darba [huwa] jkun iffirma minn qabel id-dikjarazzjoni li huwa ma għandu ebda kariga inkompatibbli ma' dik ta' Membru tal-Parlament Ewropew.'

- 17 Sadanittant, b'ittra tal-5 ta' April 2007, li giet kompluta b'nota ta' l-14 ta' April segwenti, A. Occhetto qajjem kontestazzjoni u talab lill-Parlament li jikkonferma l-mandat tiegħu kif ukoll li ma jivvalidax dak [ta' B. Donnici]. [Bid-deċiżjoni kkontestata], adottata fuq rapport tal-Kumitat għall-Affarijiet Legali tat-22 ta' Mejju 2007 (A6 0198/2007), il-Parlament iddikjara invalidu l-mandat bħala Membru tal-Parlament [ta' B. Donnici], fejn l-elezzjoni kienet giet ikkomunikata mill-awtoritajiet nazzjonali kompetenti, u kkonferma l-mandat ta' A. Occhetto. Il-Parlament ukoll inkariga l-President tiegħu sabiex jittrażmetti din id-deċiżjoni lill-awtorità nazzjonali kompetenti kif ukoll [lil B. Donnici] u lil A. Occhetto."

Il-proċedura quddiem il-Qorti tal-Prim'Istanza u d-digriet ikkontestat

- 9 Permezz ta' rikors ipprezentat fir-Registru tal-Qorti tal-Prim'Istanza fit-22 ta' Ġunju 2007, B. Donnici pprezenta rikors għall-annullament tad-deċiżjoni kkontestata, skont ir-raba' paragrafu tal-Artikolu 230 KE. B'att separat, huwa ressaq ukoll talba għal miżura provviżorja bil-ghan li tinkiseb sospensjoni tal-eżekuzzjoni ta' din id-deċiżjoni.

- 10 A. Occhetto u r-Repubblika Taljana thallew jintervjenu insostenn tat-talbiet tal-Parlament u ta' B. Donnici rispettivament.
- 11 Insostenn tar-rikors tiegħu għal annullament, B. Donnici ppreżenta żewġ motivi. Minn naħa, huwa sostna li, billi adotta d-deċiżjoni kkontestata, il-Parlament kien injora r-regoli u l-prinċipji li jistabbilixxu l-kompetenza tiegħu fil-qasam tal-verifika tal-kredenzjali tal-membri tiegħu. Min-naħa l-oħra, huwa kkontesta l-adegwatezza tal-motivazzjoni ta' din id-deċiżjoni.
- 12 Fid-digriet ikkontestat, l-Imhalled għal miżuri provviżorji l-ewwel nett għamel eżami *prima facie* tal-mertu tal-motivi legali mressqa minn B. Donnici insostenn tar-rikors tiegħu għal annullament, sabiex jiġi stabbilit jekk il-kundizzjoni dwar il-*fumus boni juris* kinitx għet sodisfatta. Wara li sar dan l-eżami, huwa kkunsidra li l-motiv rigward l-inkompetenza tal-Parlament sabiex jadotta d-deċiżjoni kkontestata huwa ta' natura serja u ma jistax jiġi miċhud mingħajr eżami iktar dettaljat li għandu jsir mill-qorti li tiddeċiedi dwar il-mertu. Huwa b'hekk ikkonkluda li din il-kundizzjoni kienet għet sodisfatta fil-każ preżenti.
- 13 Barra minn hekk, l-Imhalled għal miżuri provviżorji kkunsidra li s-sospensjoni tal-eżekuzzjoni mitluba kienet neċessarja sabiex jiġi evitat dannu gravi u irreparabbli għall-interessi ta' B. Donnici, fid-dawl b'mod partikolari tat-terminu limitat tal-mandat ta' membru tal-Parlament u tal-impossibbiltà għal B. Donnici li jkompli jeżerċita l-mandat tiegħu li jirrizulta mid-deċiżjoni kkontestata.
- 14 Fl-aħħar nett, l-Imhalled għal miżuri provviżorji wieżen l-interessi inkwistjoni u sostna li, fid-dawl tal-ugwaljanza apparenti bejn l-interessi speċifiċi u immedjati rispettivi ta' B. Donnici u A. Occhetto, għandhom jiġu kkunsidrati interessi aktar ġenerali. B'hekk, billi għamel enfasi b'mod partikolari fuq l-interess tar-Repubblika Taljana sabiex tara li l-leġiżlazzjoni tagħha fil-qasam elettorali tiġi osservata mill-Parlament kif ukoll fuq

il-karattru solidu u serju tal-argumenti ta' B. Donnici, huwa kkonkluda li l-kundizzjonijiet għas-sospensjoni tal-eżekuzzjoni tad-deċiżjoni kkontestata kienu sodisfatti u konsegwentement laqa' t-talba ta' B. Donnici f'dan is-sens.

It-talbiet tal-partijiet

- 15 Permezz tal-appelli rispettivi tagħhom, A. Occhetto u l-Parlament jitolbu l-annullament tad-digriet ikkontestat. Insostenn tal-appelli tagħhom, huma jipprezentaw aggravji bbażati fuq evalwazzjoni żbaljata tal-*fumus boni juris* kif ukoll fuq evalwazzjoni żbaljata għal dak li jirrigwarda l-urġenza u t-tweżin tal-interessi inkwistjoni.
- 16 B. Donnici u l-Gvern Taljan jitolbu li l-appelli jiġu miċhuda. Fir-rigward tal-appell ta' A. Occhetto, B. Donnici jitlob, prinċipalment, li dan jiġi miċhud bħala inammissibbli.

Fuq l-appell

Fuq l-ammissibbiltà tal-appell ta' A. Occhetto

- 17 B. Donnici jsostni li jidher li l-appell ta' A. Occhetto huwa essenzjalment ibbażat fuq l-argument li, fil-każ prezenti, ir-rinunzja għall-kariga ta' membru parlamentari kienet ivvizzjata b'difett fil-kunsens, b'mod li din ir-rinunzja mhix valida, haġa li għandha tiġi kkonstatata mill-Parlament fl-istadju tal-verifika tal-kredenzjali. Issa, skont B. Donnici, A. Occhetto ma invoka l-eżistenza ta' difett fil-kunsens la quddiem il-qradi nazzjonali u lanqas quddiem l-Imhalef għal miżuri provviżorji Komunitarju. Minn dan isegwi li

l-appell ta' A. Occhetto huwa essenzjalment ibbażat fuq elementi invokati għall-ewwel darba fil-proċedura preżenti ta' appell. Barra minn hekk, il-verifika taċ-ċirkustanzi li fuqhom tista' tiddependi l-eżistenza ta' difett fil-kunsens tinvolvi konstatazzjoni u evalwazzjoni ta' punti ta' fatt, ħaġa li hija eskluża fl-istadju tal-appell. Għal dawn il-motivi, B. Donnici jitlob li l-appell ta' A. Occhetto jiġi miċħud bħala inammissibbli.

18 F'dan ir-rigward, għandu jiġi kkonstatat li, għalkemm, fil-kuntest tal-appell tiegħu, A. Occhetto ppreżenta sensiela ta' kunsiderazzjonijiet dwar il-validità tar-rinunzja tiegħu għall-mandat ta' membru parlamentari u għall-eżistenza ta' difett fil-kunsens, jibqa' l-fatt li dan l-appell huwa bbażat fuq sensiela ta' aggravji bbażati, minn naħa, fuq interpretazzjoni żbaljata tad-dispożizzjonijiet tal-Att tal-1976 u, min-naħa l-oħra, fuq evalwazzjoni żbaljata għal dak li jirrigwarda l-urġenza u t-tweżin tal-interessi inkwistjoni.

19 F'dawn iċ-ċirkustanzi, għandu jiġi konkluż li l-appell ta' A. Occhetto huwa ammissibbli.

Fuq l-aggravji bbażati fuq evalwazzjoni żbaljata tal-fumus boni juris

20 Fir-rigward tal-evalwazzjoni tal-*fumus boni juris* mill-Imħallef għal mizuri provviżorji, l-appellanti jressqu tliet aggravji, ibbażati, rispettivament:

— fuq interpretazzjoni żbaljata tal-Artikolu 12 tal-Att tal-1976 fir-rigward tal-portata tas-setgħet ta' verifika tal-Parlament;

- fuq interpretazzjoni żbaljata tal-Artikolu 6 tal-Att tal-1976 u tal-kamp ta' applikazzjoni tiegħu kif ukoll fuq ksur tal-Artikolu 3 tal-Protokoll Addizzjonali Nru 1 tal-Konvenzjoni Ewropea għall-ħarsien tad-drittijiet tal-bniedem u tal-libertajiet fundamentali, iffirmata f' Ruma fl-4 ta' Novembru 1950 (iktar 'il quddiem il-“KEDB”), u
- fuq żball ta' liġi kif ukoll fuq motivazzjoni kontradittorja fir-rigward tad-determinazzjoni tal-effetti tal-allegata illegalità tad-deċiżjoni tal-awtoritajiet Taljani fuq id-deċiżjoni kkontestata.

Fuq l-aggravju bbażat fuq interpretazzjoni żbaljata tal-Artikolu 12 tal-Att tal-1976

— L-argumenti tal-appellanti

21 Skont A. Occhetto u l-Parlament, billi kkunsidra li, skont l-Artikolu 12 tal-Att tal-1976, il-Parlament għandu jillimita ruħu li jieħu nota tar-riżultati elettorali ddikjarati mill-awtoritajiet nazzjonali kompetenti u bħala prinċipju m'għandu l-ebda kompetenza sabiex jiżgura l-ħarsien mill-Istati membri tad-dritt Komunitarju, l-Imħallef għal miżuri provvizorji ta' interpretazzjoni żbaljata ta' din id-dispożizzjoni, mill-perspettiva kemm tal-kliem tagħha kif ukoll tal-kuntest ġenerali li fih taqqa'.

22 Għalkemm, b'mod konformi mal-Artikolu 12 tal-Att tal-1976, il-Parlament għandu biss “jieħu nota” tar-riżultati tal-verifiki tal-awtoritajiet nazzjonali, li jsiru fuq il-bażi tad-dritt tal-Istati Membri, jibqa' l-fatt li huwa għandu setgħa awtonoma ta' verifika fuq il-bażi tar-regoli tad-dritt Komunitarju. Fir-rigward ta' proċedura segwita fil-kuntest ta' formazzjoni ta' istituzzjoni Komunitarja, jeżisti livell leġiżlattiv Komunitarju li għandu l-għan mhux li jarmonizza l-proċeduri nazzjonali, iżda li jstabbilixxi standard minimu li jippermetti li jiġu evitati distorsjonijiet dovuti għal differenzi bejn il-proċeduri

nazzjonali. F'dan is-sens, l-Artikolu 12 tal-Att tal-1976 jagħti lill-Parlament is-setgħa li jiddeċiedi fuq il-kontestazzjonijiet ibbażati fuq id-dispożizzjonijiet ta' dan l-att. Din is-setgħa għandha neċessarjament tkun eżerċitata mhux biss fuq il-bażi tal-kontenut litterali ta' dan l-att, iżda wkoll fuq il-bażi tal-principji ġenerali li huwa bbażat fuqhom.

23 Konsegwentement, kuntrarjament għal dak li kkunsidra l-Imħallef għal miżuri provviżorji, it-tieni sentenza tal-Artikolu 12 tal-Att tal-1976 m'għandhiex l-għan li tillimita s-setgħa tal-Parlament, iżda li tindika ż-żewġ metodi li fuqhom huwa strutturat l-eżerċizzju ta' din is-setgħa. Għalkemm, fir-rigward tal-verifika li saret fil-kuntest tal-leġiżlazzjoni nazzjonali, il-Parlament għandu jillimita ruħu li jieħu nota ta' dan, huwa għandu setgħa shiha ta' verifika fil-kuntest tad-dritt Komunitarju.

24 Insostenn ta' din l-interpretazzjoni tal-Artikolu 12 tal-Att tal-1976, l-appellanti fl-ewwel lok jinvokaw l-Artikolu 8 ta' dan l-att, li fil-fehma tagħhom jikkonferma din l-istruttura fuq żewġ livelli tas-setgħa ta' verifika tal-Parlament. Fil-fatt, billi tgħid li l-proċedura elettorali "għandha tkun irregolata, f'kull Stat Membru, bid-dispożizzjonijiet nazzjonali tiegħu", iżda "suġġett għad-dispożizzjonijiet ta' dan l-att", din l-aħħar dispożizzjoni tindika ż-żewġ parametri li fuq il-bażi tagħhom tiġi eżerċitata s-setgħa ta' verifika.

25 Fit-tieni lok, teżisti prattika istituzzjonali, fi hdan il-Parlament, li turi b'mod inekwivoku t-tendenza tiegħu li jwettaq il-verifika tal-kredenzjali tal-membri tiegħu fid-dawl ta' referenzi Komunitarji.

- 26 Din il-prattika hija evidenti, minn naħa, mir-rapport tal-kumitat dwar ir-Regoli ta' Procedura, il-verifika ta' kredenzjali u immunitajiet tal-Parlament fuq l-emenda tal-Artikoli 7 u 8 tar-Regoli ta' Proċedura tal-Parlament Ewropew, dwar il-verifika tal-kredenzjali u t-tul tal-mandat parlamentari (A3-0166/94), artikoli korrispondenti, rispettivament, għall-Artikoli 3 u 4 tar-Regoli ta' Proċedura tal-Parlament Ewropew attwalment fis-seħh.
- 27 Min-naħa l-oħra, l-appellanti jsostnu li, fl-Artikolu 2 tar-Riżoluzzjoni tiegħu fuq il-kontestazzjonijiet dwar il-validità tal-mandati parlamentari f'relazzjoni mas-"sistema tat-tourniquet" (ĠU 1983, C 68, p. 31), il-Parlament jafferma li "r-rikorsi kontra l-validità ta' mandat ta' membri godda jew il-kontestazzjonijiet dwar il-validità tal-mandati diġà vverifikati, fuq il-bażi ta' riżervi ta' natura ġuridika kontra s-sistema ta' tourniquet, huma infondati". Fi kwalunkwe każ, ikun inutli li tiġi stabbilita sistema kumplessa ta' verifiki, strutturata fuq żewġ livelli, nazzjonali u Komunitarji, jekk imbagħad il-livell legiżlattiv Komunitarju jkun ineżistenti u l-Parlament, fl-eżerċizzju tas-setgħa tiegħu ta' verifika, jkollu semplicement jiehu nota tar-riżultati ddikjarati fil-livell nazzjonali.
- 28 Fit-tielet lok, is-sentenzi tal-Qorti tal-Ġustizzja tas-7 ta' Lulju 2005, *Le Pen vs Il-Parlament* (C-208/03 P, Ġabra p. I-6051), u tal-Qorti tal-Prim'Istanza tal-10 ta' April 2003, *Le Pen vs Il-Parlament* (T-353/00, Ġabra p. II-1729), li fuqhom ibbaża ruħu l-Imhallef għal miżuri provviżorji, ma jikkostitwixxux preċedent ġurisprudenzjali rilevanti għall-kawża li qed tiġi ttrattata hawnhekk. Fil-fatt, il-kawża li wasslet għal dawn is-sentenzi kienet tirrigwarda l-validità ta' deċiżjoni li permezz tagħha l-Parlament kien ħa nota ta' deliberazzjoni tal-awtoritajiet nazzjonali li gābet fi tmiem il-mandat parlamentari tal-parti kkonċernata u b'hekk kienet taqa' fil-kuntest tal-Artikolu 13(2) tal-Att tal-1976, u mhux f'dak tal-Artikolu 12 tiegħu. Fi kwalunkwe każ, l-istorja tal-imsemmija kawża turi li d-delimitazzjoni tas-setgħet tal-Parlament f'każ ta' tneħħija ta' mandat parlamentari hija kwistjoni kumplessa li ma tistax tiġi evalwata fil-kuntest ta' proċeduri għal miżuri provviżorji.

— Kunsiderazzjonijiet

- 29 Preliminarjament, għandu jingħad li dan l-aggravju jqajjem il-kwistjoni tal-portata tas-setgħat ta' verifika li jiddisponi minnhom il-Parlament taht l-Artikolu 12 tal-Att tal-1976. Sabiex jiġi evalwat jekk l-Imħallef għal miżuri provviżorji bbażax ruħu fuq interpretazzjoni żbaljata ta' din id-dispożizzjoni u, b'hekk, fuq evalwazzjoni mhux preċiża tal-portata ta' dawn is-setgħat, għandhom jiġu eżaminati kemm il-kliem tal-imsemmija dispożizzjoni kif ukoll il-kuntest ġenerali li fih taqà'.
- 30 F'dan ir-rigward, huwa l-ewwel nett importanti li jiġi mfakkar li l-Artikolu 12 tal-Att tal-1976 jipprovdi speċifikament li l-Parlament, għandu minn naħa "jieħu nota" tar-rizultati ddikjarati uffiċjalment mill-Istati Membri u, min-naħa l-oħra, jista' jiddeċiedi fuq il-kontestazzjonijiet eventwali biss "abbażi tad-dispożizzjonijiet ta' dan l-att", u dan "bl-eskluzjoni tad-dispożizzjonijiet li għalihom dan tal-aħħar jirreferi".
- 31 B'hekk jirrizulta li t-test tal-Artikolu 12 tal-Att tal-1976 *prima facie* jidher li huwa favur interpretazzjoni restrittiva tiegħu. F'dan ir-rigward, kuntrarjament għal dak li jsostnu l-appellanti, is-sentenza tal-Qorti tal-Ġustizzja Le Pen vs Il-Parlament, iċċitata iktar 'il fuq, li fuqha bbaża ruħu l-Imħallef għal miżuri provviżorji, hija partikolarment rilevanti. Fil-fatt, l-espressjoni "jieħu nota" ġiet interpretata hemmhekk fil-kuntest tal-Att tal-1976 bħala li tindika n-nuqqas totali ta' margni ta' diskrezzjoni tal-Parlament f'dan il-qasam (ara, f'dan is-sens, is-sentenza tal-Qorti tal-Ġustizzja Le Pen vs Il-Parlament, iċċitata iktar 'il fuq, punt 50).
- 32 Barra minn hekk, fir-rigward tal-verifika tal-kredenzjali tal-membri tal-Parlament, l-Artikolu 12 tal-Att tal-1976 u l-Artikolu 3(3) tar-Regoli ta' Proċedura tal-Parlament Ewropew jagħtu lil dan tal-aħħar is-setgħa li jiddeċiedi fuq il-validità tal-mandat ta' kull wieħed mill-membri tiegħu eletti mill-ġdid kif ukoll fuq il-kontestazzjonijiet li jistgħu jitqajmu fuq il-bażi tad-dispożizzjonijiet tal-Att tal-1976, iżda, rispettivament, "bl-eskluzjoni tad-dispożizzjonijiet li għalihom dan ta' l-aħħar jirreferi" u "hlief [għall-kontestazzjonijiet] ibbażati fuq il-liġijiet elettorali nazzjonali". Issa, dawn l-eskluzjonijiet ukoll jikkostitwixxu indikazzjonijiet ċari tal-fatt li l-Parlament mhuwiex ġeneralment kompetenti sabiex jiddeċiedi fuq il-legalità tal-proċeduri elettorali

nazzjonali fid-dawl tad-dritt Komunitarju (ara, f'dan is-sens, is-sentenza tal-Qorti tal-Ġustizzja Le Pen vs Il-Parlament, punt 51).

33 Barra minn hekk, l-argument li din l-interpretazzjoni tal-Artikolu 12 tal-Att tal-1976 twassal sabiex is-setgħat ta' verifika li jiddisponi minnhom il-Parlament taħt dan l-artikolu jiġu mcaħħda minn kull sinjifikat m'għandux jintlaqa'. Fil-fatt, hekk kif l-Imħallef għal miżuri provvizorji għustament ifakkar, il-Parlament għandu l-kompetenza kollha sabiex jiddeċiedi, fil-kuntest tal-imsemmi artikolu, fuq is-sitwazzjoni ta' kandidat elett li għandu waħda mill-karigi inkompatibbli ma' dik ta' membru tal-Parlament imsemmija fl-Artikolu 7 tal-Att tal-1976.

34 Fl-aħħar nett, fir-rigward tal-prattika istituzzjonali invokata mill-Parlament, u indipendentement mill-kwistjoni dwar jekk Prattika unilaterali ta' istituzzjoni komunitarja tistax, waħedha, torbot lill-Qorti tal-Ġustizzja fir-rigward tal-interpretazzjoni tad-dispożizzjonijiet tat-Trattat KE jew tad-dritt Komunitarju sekondarju kkonċernati, biżżejjed jingħad li, fi kwalunkwe każ, il-provi invokati f'dan ir-rigward mill-Parlament, jiġifieri rapport tal-kumitat dwar ir-Regoli ta' Proċedura, il-verifika ta' kredenzjali u immunitajiet tal-Parlament li ilu li sar mill-1994 u riżoluzzjoni tal-1983, mhumieq suffiċjenti sabiex tiġi stabbilita l-eżistenza ta' Prattika istituzzjonali kostanti.

35 Fuq il-bażi ta' dawn il-kunsiderazzjonijiet, għandu jiġi konkluż li l-Imħallef għal miżuri provvizorji ma wettaqx żball manifest ta' liġi fir-rigward tal-interpretazzjoni tal-Artikolu 12 tal-Att tal-1976.

36 L-aggravju preżenti għandu konsegwentement jiġi miċhud bħala infondat.

Fuq l-aggravju bbażat fuq interpretazzjoni żbaljata tal-Artikolu 6 tal-Att tal-1976

- 37 Permezz tat-tieni aggravju tagħhom, l-appellanti jsostnu li l-Imħallef għal miżuri provvizorji wettaq żball ta' liġi meta kkunsidra li l-Artikolu 6 tal-Att tal-1976 jagħti lill-Parlament il-kompetenza li jiggarantixxi l-eżerċizzju hieles tal-mandat parlamentari biss lill-membri tal-Parlament li huma fil-kariga. B'hekk, l-eżerċizzju hieles huwa żgurat biss fir-rigward tal-ftehimiet li għandhom effett fuq l-eżerċizzju tal-mandat ta' membru tal-Parlament, iżda mhux fir-rigward tal-ftehimiet li jimpedixxu totalment l-eżerċizzju tal-mandat mixtieq mill-eletturi.
- 38 Billi qiesu li, jekk l-Artikolu 6 tal-Att tal-1976 verament għandu bħala għan li jipproteġi l-libertà ta' azzjoni tal-membri tal-Parlament, ma jkunx raġonevoli li l-portata tiegħu tiġi limitata biss għall-membri tal-Parlament li huma fil-kariga, l-appellanti jiffavorixxu interpretazzjoni teleoloġika tal-imsemmi Artikolu 6. Skont dawn, interpretazzjoni ta' din id-dispożizzjoni fid-dawl tal-għan tagħha għandha twassal sabiex hija tiġi applikata wkoll fir-rigward tal-kandidati li jidhru uffiċjalment fl-ordni ta' klassifika postelettorali, peress li l-Parlament huwa potenzjalment kompost minn tali kandidati.
- 39 F'dan il-kuntest, l-Artikolu 6 tal-Att tal-1976, li jeżiġi l-awtonomija tal-membri parlamentari u jistabbilixxi l-projbizzjoni tal-mandat li jorbot, jikkostitwixxi prinċipju ġenerali ta' natura vinkolanti u għandu l-għan li jiggarantixxi l-funzjonament tajjeb tal-Parlament. Ir-referenza għal "dispożizzjonijiet ta' dan l-att" kontenuta fl-Artikolu 12 tal-Att tal-1976 għandha b'hekk tikkonċerna neċessarjament il-prinċipji ġenerali li fuqhom huwa bbażat dan l-att u li huma inerenti għat-twettiq tajjeb tal-verifika tal-kredenzjali mill-Parlament. Dawn il-prinċipji, li jirriżultaw b'mod partikolari mill-Artikolu 6 ta' dan l-att, fil-fatt jikkostitwixxu l-korollarju tal-prinċipju fundamentali stabbilit fl-Artikolu 3 tal-Protokoll Addizzjonali Nru 1 għall-KEDB, li għandu natura obbligatorja, u li jistipula li l-istati kontraenti huma marbuta jorganizzaw elezzjonijiet ħielsa "f'kundizzjonijiet li jiżguraw l-espressjoni libera tal-opinjoni tal-poplu fuq l-għażla tal-korp legiżlattiv" [traduzzjoni mhux uffiċjali].

- 40 Insostenn ta' din l-interpretazzjoni tal-Artikolu 6 tal-Att tal-1976, l-appellanti minn naħa jinvokaw l-Artikolu 2 tal-Istatut għall-membri tal-Parlament Ewropew, li, għalkemm għadu mhux fis-seħh, jikkostitwixxi kodifikazzjoni tal-kontenut legiżlattiv tal-imsemmi Artikolu 6 u, konsegwentement, tal-istat attwali tad-dritt Komunitarju f'dan il-qasam. Min-naħa l-oħra, huma jirreferu għad-dispożizzjonijiet tal-Artikolu 3 (5) u tal-Artikolu 4(3) u (9) tar-Regoli ta' Proċedura tal-Parlament Ewropew, u jsostnu li l-Imħallef għal miżuri provvizorji kellu jagħti każ ta' dawn id-dispożizzjonijiet għall-finijiet tal-interpretazzjoni tal-Artikolu 6 tal-Att tal-1976, u dan wassalhom għall-konklużjoni li l-prinċipji stabbiliti fl-imsemmi Artikolu 6 japplikaw ukoll f'sitwazzjonijiet li jistgħu jkollhom effett fuq il-kompożizzjoni tal-Parlament.
- 41 F'dan ir-rigward, għandu jiġi mfakkar li, hekk kif l-Imħallef għal miżuri provvizorji għustament ikkonstata, il-kliem tal-Artikolu 6 tal-Att tal-1976 jirreferu speċifikament għall-"membri tal-Parlament Ewropew". Barra dan, l-imsemmi artikolu jirreferi għall-prerogattiva tal-vot tal-imsemmija membri, prerogattiva li, minnha nfisha, ma tistax tkun assoċjata mal-istatus ta' kandidat iddikjarat uffiċjalment fl-ordni ta' klassifika postelettorali.
- 42 Bħala regola generali, huwa ċertament minnu li l-interpretazzjoni ta' dispożizzjoni tad-dritt Komunitarju ma tistax tkun marbuta strettament mal-kliem tagħha mingħajr ebda rigward għall-kuntest u l-għan tagħha. Madankollu, indipendentement mill-kwistjoni dwar jekk l-użu ta' tali metodu ta' interpretazzjoni jistax iwassal għal interpretazzjoni *contra legem* fil-każ preżenti, għandu jiġi kkonstatat li l-provi invokati f'dan is-sens mill-appellanti ma jistgħux jistabbilixxu li l-interpretazzjoni tal-Artikolu 6 tal-Att tal-1976 li għamel l-Imħallef għal miżuri provvizorji hija manifestament żbaljata.
- 43 Fl-ewwel lok, anki jekk wieħed jissupponi li l-Artikolu 6 tal-Att tal-1976 huwa bbażat fuq ċerti prinċipji generali, u b'mod partikolari fuq l-Artikolu 3 tal-Protokoll Addizzjonali Nru 1 għall-KEDB, xorta jibqa' l-fatt li jikkostitwixxi espressjoni konkreta ħafna tagħhom. B'hekk jirriżulta li l-imsemmi Artikolu 6 waħdu ma jistax jistabbilixxi kompetenza generali tal-Parlament sabiex jevalwa l-legalità tal-proċeduri elettoralni tal-Istati Membri fid-dawl ta' dawn il-prinċipji kollha u tal-KEDB.

44 Fit-tieni lok, fir-rigward tal-Artikolu 2 tal-istatut għall-membri tal-Parlament Ewropew, għandu jingħad li r-raba' premessa ta' dan tal-aħhar jistabbilixxi li "l-libertà u l-indipendenza tal-Membri, li huma mharsa fl-Artikolu 2 [ta' dan l-istatut...] għandhom jirċievu protezzjoni statutorja", peress li "m'humex imsemmija fi kwalunkwe dispożizzjoni tal-liġi primarja". Issa, dawn l-affermazzjonijiet, moqrija flimkien mal-ħames premessa ta' dan l-istatut, li tspecifika li l-Artikolu 3(1) tiegħu jirriproduċi fl-intier tagħhom id-dispożizzjonijiet tal-Artikolu 6(1) tal-Att tal-1976, jikkostitwixxu *prima facie* indizji ċari tal-fatt li l-Artikolu 2 tal-istatut għall-membri tal-Parlament Ewropew ma jikkostitwixxix kodifikazzjoni tal-imsemmi Artikolu 6.

45 Fit-tielet lok, l-Imħallf għal miżuri provvizorji għustament ikkunsidra li, b'mod konformi mal-prinċipju tal-ġerarkija tar-regoli, dispożizzjoni tar-Regoli ta' Proċedura tal-Parlament Ewropew ma tistax tippermetti li ssir eċċezzjoni għad-dispożizzjonijiet tal-Att tal-1976. Fil-fatt, l-imsemmija regoli huma att ta' organizzazzjoni interna li ma jistgħux jagħtu lill-Parlament kompetenzi li mhumex espressament rikonoxxuti minn att leġislattiv, f'dan il-każ mill-Att tal-1976 (ara, f'dan is-sens, is-sentenza tal-21 ta' Ottubru 2008, Marra, C-200/07 u C-201/07, Ġabra p. I-7929, punt 38). B'hekk jirriżulta li, għall-inqas fil-kuntest ta' eżami dwar il-*fumus boni juris*, huma pjuttost id-dispożizzjonijiet tar-Regoli ta' Proċedura tal-Parlament Ewropew li għandhom jiġu interpretati fid-dawl tal-kliem u tal-ispirtu tad-dispożizzjonijiet tal-Att tal-1976, u mhux bil-kontra.

46 F'dawn iċ-ċirkustanzi, għandu jiġi konkluż li d-digriet ikkontestat mhuwiex invizzjat minn żball manifest ta' liġi għal dak li jirrigwarda l-interpretazzjoni tal-Artikolu 6 tal-Att tal-1976.

47 Konsegwentement, dan l-aggravju wkoll għandu jiġi miċhud bħala infondat.

Fuq l-aggravju bbażat fuq żball ta' motivazzjoni fir-rigward tal-effett fuq id-deċiżjoni tal-Parlament dwar il-verifika tal-kredenzjali ta' B. Donnici tal-allegata illegalità tad-deċiżjoni tal-uffiċċju elettorali Taljan li ddikjarat lil B. Donnici membru tal-Parlament

48 Fir-rigward tal-evalwazzjoni tal-effett fuq id-deċiżjoni tal-Parlament dwar il-verifika tal-kredenzjali ta' B. Donnici tal-allegata illegalità tad-deċiżjoni tal-uffiċċju elettorali Taljan li tiddikjara lil dan tal-aħħar membru tal-Parlament, il-motivazzjoni tad-digriet ikkontestat hija żbaljata u kontradittorja. B'mod partikolari, il-Parlament jikkunsidra li, sabiex jiċċad l-argumenti tiegħu li d-deċiżjoni fuq il-verifika tal-kredenzjali tkun hi stess invizzjata b'illegalità jekk hija tkun ibbażata fuq att nazzjonali illegali, l-Imħallef għal miżuri provvizorji bbaża ruħu fuq preċedenti ġurisprudenzjali irrilevanti, jiġifieri s-sentenza tal-Qorti tal-Ġustizzja tat-3 ta' Diċembru 1992, *Oleificio Borelli vs Il-Kummissjoni* (C-97/91, Ġabra p. I-6313, punti 10 sa 12), u d-digriet tal-President tal-Qorti tal-Prim'Istanza tal-21 ta' Mejju 2007, *Kronberger vs Il-Parlament* (T-18/07 R, Ġabra p. II-50, punti 38 sa 40), minflok ikkunsidra s-sentenza tat-18 ta' Diċembru 2007, *L-Iżvezja vs Il-Kummissjoni* (C-64/05 P, Ġabra p. I-11389).

49 Skont il-Parlament, permezz tad-deċiżjoni kkontestata, ġiet irrifjutata l-validazzjoni tal-mandat ta' persuna magħżula mill-awtoritajiet nazzjonali għar-raġuni li din id-deċiżjoni kienet tmur kontra l-prinċipju tal-mandat hieles, fir-rigward ta' regola li, testwalment, hija indirizzata lill-Parlament u jagħtiha setgħa ta' kontroll. Fil-fatt, ikun assurd li jiġi ammess, minn naħa, li l-awtoritajiet ġudizzjarji u amministrattivi nazzjonali huma obbligati japplikaw id-dritt Komunitarju, billi eventwalment jinjoraw regoli nazzjonali li jmorru kontri, u, min-naħa l-oħra, li l-Parlament m'għandux setgħa bħal din.

50 F'dan ir-rigward, għandu jiġi mfakkar li, fis-sentenza *Oleificio Borelli vs Il-Kummissjoni*, iċċitata iktar 'il fuq, li kienet tikkonċerna b'mod partikolari l-interpretazzjoni tal-Artikolu 13(3) tar-Regolament tal-Kunsill Nru 355/77/KEE tal-15 ta' Frar 1977 dwar il-miżuri komuni għat-titjib tal-kundizzjonijiet li taħthom il-prodotti tal-agrikoltura jiġu pproċessati u kkummerċjalizzati [traduzzjoni mhux uffiċjali] (ĠU L 51, p. 1), il-Qorti tal-Ġustizzja kkunsidrat li proġett jista' jibbenefika minn għajnunata tal-Fond

Agrikolu Ewropew ta' Gwida u Garanzija biss jekk dan ikollu l-approvazzjoni tal-Istat Membru li fit-territorju tiegħu għandu jiġi eżegwit u li, konsegwentement, f'każ ta' nuqqas ta' approvazzjoni, il-Kummissjoni la tista' tkompli bil-proċedura ta' eżami tal-proġett skont ir-regoli stipulati minn dan ir-regolament u lanqas *a fortiori* ma tista' tistharreġ ir-regolarità tal-opinjoni mogħtija b'dan il-mod. Il-Qorti tal-Ġustizzja kkonkludiet li l-irregolaritajiet li din l-opinjoni tkun eventwalment ivvizzjata bihom ma jistgħux, fi kwalunkwe każ, jaffettwaw il-validità tad-deċiżjoni li permezz tagħha l-Kummissjoni tirrifjuta l-għajjnuna mitluba (sentenza Oleificio Borelli vs Il-Kummissjoni, iċċitata iktar 'il fuq, punti 11 u 12).

51 Billi bbaża ruħu fuq din il-ġurisprudenza, l-Imħallef għal miżuri provviżorji kkunsidra li, meta att nazzjonali huwa integrat f'proċedura deċiżjonali Komunitarja u, minhabba t-tqassim tal-poteri li sar fil-qasam ikkunsidrat, jorbot l-awtorità Komunitarja li tkun imsejha tiddeċiedi b'tali mod li dan l-att nazzjonali jiddetermina d-deċiżjoni Komunitarja li għandha tiġi adottata, l-irregolaritajiet li eventwalment jivvizzjaw l-imsemmi att nazzjonali fl-ebda każ ma jistgħu jaffettwaw il-validità tad-deċiżjoni ta' din l-awtorità Komunitarja. Issa, dan it-tagħlim jirriżulta b'mod ċar mill-punti 10 sa 12 tas-sentenza Oleificio Borelli vs Il-Kummissjoni, iċċitata iktar 'il fuq, u huwa rilevanti għal dan il-każ, l-iktar jekk wiehded jikkunsidra b'mod partikolari t-tqassim tas-setgħat hekk kif jirriżulta mill-Artikolu 12 tal-Att tal-1976.

52 Għall-kuntrarju, fil-punt 93 tas-sentenza L-Isvezja vs Il-Kummissjoni, iċċitata iktar 'il fuq, li tirrigwarda l-interpretazzjoni tar-Regolament (KE) Nru 1049/2001 tal-Parlament Ewropew u tal-Kunsill tat-30 ta' Mejju 2001 dwar l-aċċess pubbliku għad-dokumenti tal-Parlament Ewropew, tal-Kunsill u tal-Kummissjoni (ĠU L 145, p. 43), il-Qorti tal-Ġustizzja speċifikat li l-Artikolu 4(5) ta' dan ir-regolament m'għandux bħala għan li jintroduci tqassim bejn żewġ setgħat, waħda nazzjonali u l-oħra Komunitarja, li jkollhom għanijiet distinti iżda tistabbilixxi proċess deċiżjonali li għandu bħala għan waħdieni li jiddetermina jekk l-aċċess għal dokument għandux jiġi rrifjutat skont waħda mill-eċċezzjonijiet materjali msemmija fl-Artikolu 4(1) sa (3) tal-imsemmi regolament, proċedura deċiżjonali li għaliha jipparteċipaw kemm l-istituzzjoni Komunitarja kif ukoll l-Istat Membru kkonċernat.

- 53 B'hekk jirrizulta li billi jinvoka din l-ahhar sentenza, il-Parlament isostni li l-Artikolu 12 tal-Att tal-1976 jipprovdi mhux għal tqassim tas-setgħat bejn l-awtoritajiet nazzjonali u l-Parlament kif ukoll l-eżercizzju ta' dawn is-setgħat fil-kuntest ta' proċeduri distinti, iżda proċess deċiżjonali wieħed li fih jipparteċipaw kemm il-Parlament kif ukoll l-awtoritajiet nazzjonali. Issa, fid-dawl tal-kunsiderazzjonijiet spjegati fil-punti 29 sa 34 tad-digriet preżenti, dan *prima facie* ma jidhirx li huwa l-każ.
- 54 Fid-dawl ta' dawn il-kunsiderazzjonijiet, għandu jiġi konkluz li d-digriet ikkontestat mhuwiex ivvizzjat bi żball ta' motivazzjoni fir-rigward tal-effett tal-allegata illegalità tad-deċiżjoni tal-uffiċċju elettoral Taljan li tiddikjara lil B. Donnici bħala membru tal-Parlament fuq id-deċiżjoni ta' dan tal-ahhar dwar il-verifika tal-kredenzjali ta' B. Donnici.
- 55 Dan l-aggravju għandu konsegwentement jiġi miċhud bħala infondat.

Fuq l-aggravju bbażat fuq evalwazzjoni żbaljata tal-urġenza

- 56 Il-Parlament isostni li l-evalwazzjoni tal-urġenza li wettaq l-Imħallef għal miżuri provvizorji hija vvizzjata bi żball ta' liġi, għar-raġuni li din hija bbażata biss fuq id-dannu eventwali li jbatu minnu B. Donnici, mingħajr ma ttiehed inkunsiderazzjoni d-dannu eventwali lir-rappreżentanza politika. Skont il-Parlament, fin-nuqqas ta' sospensjoni tal-eżekuzzjoni tad-deċiżjoni kkontestata, is-siġġu parlamentari jibqa' jiġi okkupat minn persuna li għandha l-istess orjentazzjoni politika bħal B. Donnici. Minn dan isegwi li l-interess ta' dan tal-ahhar ma jkunx tali li jiġġustifika li tkun ordnata s-sospensjoni tal-eżekuzzjoni tad-deċiżjoni kkontestata mill-perspettiva tar-rappreżentanza politika.

- 57 F'dan ir-rigward, biżżejjed jiġi mfakkar li, skont ġurisprudenza stabbilita, l-għan tal-proċeduri għal miżuri provviżorji huwa li jiġi ggarantit li s-sentenza li tittiehed fuq il-mertu tkun effettiva kemm jista' jkun. Sabiex jintlaħaq dan l-għan, jeħtieġ li l-miżuri mitluba jkunu urġenti, fis-sens li jkun neċessarju, sabiex jiġi evitat dannu gravi u irreparabbli lill-interessi tar-rikorrenti, li huma jkunu ddikjarati u li l-effetti tagħhom joħorgu qabel id-deċiżjoni fil-kawża prinċipali [digriet tal-President tal-Qorti tal-Gustizzja tal-25 ta' Marzu 1999, *Willeme vs Il-Kumissjoni*, C-65/99 P(R), Ġabra p. I-1857, punt 62].
- 58 Minn dan jirrizulta li sabiex jevalwa l-urġenza tal-miżuri mitluba, l-Imħallef għal miżuri provviżorji kellu jikkunsidra l-interessi biss tal-appellanti, u b'mod partikolari l-eżistenza ta' riskju li dannu gravi u irreparabbli jkun ikkawżat lil dawn l-interessi, mingħajr ma tingħata attenzjoni lil elementi oħra ta' natura ġenerali bħal, fil-każ preżenti, il-kontinwità tar-rappreżentanza politika, elementi li fil-każ preżenti, jistgħu jittiehdu biss inkunsiderazzjoni fil-kuntest tal-ibbilanċjar tal-interessi inkwistjoni.
- 59 Konsegwentement, l-aggravju tal-Parlament dwar l-evalwazzjoni tal-urġenza għandu wkoll ikun miċhud bħala infondat.

Fuq l-aggravju bbażat fuq żball ta' liġi mwettaq fil-kuntest tal-ibbilanċjar tal-interessi

- 60 Permezz tal-aħħar aggravju tagħhom, l-appellanti jsostnu li, fl-ibbilanċjar tal-interessi inkwistjoni, l-Imħallef għal miżuri provviżorji wettaq żball ta' liġi. Insostenn ta' dan l-argument, huma jressqu tliet ilmenti.

- 61 Fl-ewwel lok, l-appellanti jikkunsidraw li l-Imħallef għal miżuri provviżorji wettaq żball ta' evalwazzjoni meta kkunsidra li l-interessi ta' B. Donnici u ta' A. Occhetto huma l-istess. Billi għamel dan, huwa allegatament naqas milli jislet il-konklużjonijiet neċessarji mill-fatt li A. Occhetto kien kiseb l-ikbar numru ta' voti ta' preferenza u, konsegwentement, kellu interess preeminenti fil-konfront ta' dak ta' B. Donnici għal dak li jirrigwarda l-eżerċizzju tal-mandat parlamentari.
- 62 Fit-tieni lok, l-Imħallef għal miżuri provviżorji ma kkunsidrax l-interess pubbliku li jiġi żgurat l-oġġla livell ta' legittimità politika tal-Parlament, legittimità li hija bbażata fuq is-suffraġju popolari. Issa, fil-każ preżenti, it-tehid inkunsiderazzjoni tal-interess pubbliku kellu jwassal lill-Imħallef għal miżuri provviżorji sabiex jirrifjuta s-sospensjoni tal-eżekuzzjoni tad-deċiżjoni kkontestata, peress li din il-miżura timplika li tokkupa l-kariga fil-Parlament dik il-persuna li tkun kisbet l-inqas voti u, b'hekk, li titnaqqas il-legittimità politika tal-Parlament. Fi kwalunkwe każ, anki f'każ ta' deċiżjoni fuq il-mertu favorevoli għal B. Donnici, ir-rifjut li tiġi ordnata s-sospensjoni tal-eżekuzzjoni tad-deċiżjoni kkontestata ma kkawżax dannu irreparabbli għal-legittimità politika tal-Parlament, peress li, fil-perijodu bejn id-deċiżjoni għal miżuri provviżorji u d-deċiżjoni fuq il-mertu, dan ikollu fost il-membri tiegħu persuna li jkollha iktar legittimità permezz tas-suffraġju popolari.
- 63 Fit-tielet lok, l-appellanti jikkunsidraw li d-digriet ikkontestat huwa vvizzjat bi żball ta' liġi peress li l-Imħallef għal miżuri provviżorji allegatament uża l-*fumus boni juris* sabiex jevalwa l-eżistenza tal-urġenza u l-preminenza tal-interessi ta' B. Donnici. Fil-fatt, skont dawn, anki jekk il-ġurisprudenza tidher li taċċetta l-possibbiltà ta' ċerta tpaċija reċiproka bejn l-element ta' *fumus boni juris* u dak tal-urġenza, xorta jibqa' l-fatt li ma jkunx possibbli li l-preżenza ta' wiehed minn dawn iż-żewġ elementi tkun suffiċjenti sabiex jiġi paċut in-nuqqas totali tal-ieħor.
- 64 Issa, skont l-appellanti, fil-kuntest tal-ibbilanċjar tal-interessi, l-Imħallef għal miżuri provviżorji kellu jikkonkludi li kien hemm nuqqas totali ta' urġenza fil-każ preżenti. F'dan ir-rigward, huma jinvokaw id-digriet tal-President tal-Qorti tal-Ġustizzja tal-31 ta' Lulju 2003, *Le Pen vs Il-Parlament* (C-208/03 P-R, Ġabra p. I-7939, punt 106), li minnu jirriżulta li, fil-kuntest tal-ibbilanċjar tal-interessi rilevanti, l-Imħallef għal miżuri provviżorji għandu jeżamina jekk l-annullament eventwali tal-att kontenzjuż mill-qorti fuq il-mertu jippermettix li tinqaleb is-sitwazzjoni li tirriżulta mill-

eżekuzzjoni immedjata ta' dan l-att u, għall-kuntrarju, jekk is-sospensjoni tal-eżekuzzjoni tal-imsemmi att tkunx tali li tostakola l-effettività shiha ta' dan tal-aħħar fil-każ fejn ir-rikors fuq il-mertu jkun miċhud. Issa, li kieku, fil-każ preżenti, l-Imħallef għal miżuri provviżorji kien wettaq it-tieni parti ta' din l-evalwazzjoni, kien neccessarjament jasal għall-konkluzjoni li s-sospensjoni tal-eżekuzzjoni tad-deċiżjoni kkontestata tista' biss tippregudika l-effettività shiha ta' din id-deċiżjoni fis-sitwazzjoni fejn ir-rikors għal annullament ikun miċhud. Minn dan isegwi li l-eżistenza ta' element ta' urġenza huwa assolutament insuffiċjenti fil-każ preżenti.

65 F'dan ir-rigward, għandu jingħad li l-Imħallef għal miżuri provviżorji, inizjalment, ikkonstata li, f'każ ta' annullament tad-deċiżjoni kkontestata mill-qorti fuq il-mertu, id-dannu li jiffaċċja B. Donnici jekk ma tiġix sospiza l-eżekuzzjoni ta' din id-deċiżjoni jkun irreparabbli, imbagħad ipproċeda bl-ibbilanċjar tal-interessi inkwistjoni, fejn l-ewwel nett enfasizza l-interess ta' A. Occhetto fl-eżekuzzjoni tad-deċiżjoni kkontestata, li timplika ż-żamma tal-mandat ta' dan tal-aħħar. Skont l-Imħallef għal miżuri provviżorji, jekk l-eżekuzzjoni tad-deċiżjoni kkontestata tista' tikkawża dannu irreversibbli lil B. Donnici, għall-kuntrarju, l-istess riskju jeżisti għal A. Occhetto f'każ ta' ammissjoni tat-talba għal sospensjoni tal-eżekuzzjoni ta' din id-deċiżjoni, fid-dawl tal-probabbiltà li sentenza eventwali li tiċhad ir-rikors fuq il-mertu tingħata biss wara li tkun għaddiet il-parti l-kbira, jekk mhux it-totalità, tal-kumplament tal-mandat tiegħu.

66 Peress li b'hekk wasal għall-konkluzjoni li teżisti ugwaljanza bejn l-interessi speċifiċi u immedjati rispettivi ta' B. Donnici u A. Occhetto, l-Imħallef għal miżuri provviżorji kompla bir-raġunament tiegħu billi ha inkunsiderazzjoni l-interessi iktar ġenerali li, f'ċirkustanzi bħal dawn, għandhom importanza partikolari. F'dan ir-rigward, huwa kkunsidra li, għalkemm huwa inkontestabbli li r-Repubblika Taljana għandha interess sabiex tara li l-leġiżlazzjoni tagħha fil-qasam elettorali tiġi osservata mill-Parlament, dan tal-aħħar għandu interess ġenerali fiż-żamma fis-seħh tad-deċiżjonijiet tiegħu. Madankollu, huwa kkunsidra li l-ebda waħda minn dawn l-interessi ma jipprevalu fl-ibbilanċjar tal-interessi inkwistjoni.

- 67 B'hekk huwa biss wara li kkonstata din l-ugwaljanza bejn l-interessi inkwistjoni, kemm speċifiċi kif ukoll ġenerali, li l-Imħallef għal miżuri provviżorji kkunsidra l-karattru serju tal-aggravji invokati minn B. Donnici sabiex jammetti *fumus boni juris* billi bbaża ruħu, f'dan ir-rigward, fuq ġurisprudenza stabbilita sew, jiġifieri d-digriet tal-President tal-Qorti tal-Ġustizzja tat-23 ta' Frar 2001, L-Awstrija vs Il-Kunsill (C-445/00 R, Ġabra p. I-1461, punt 110); tal-11 ta' April 2002, NDC Health vs IMS Health u Il-Kumissjoni [C-481/01 P(R), Ġabra p. I-3401, punt 63], kif ukoll Le Pen vs Il-Parlament, iċċitata iktar 'il fuq (punt 110).
- 68 Għandu jiġi kkonstatat li l-argumenti mressqa mill-appellanti ma jpoġġux fid-dubju din l-analiżi tal-Imħallef għal miżuri provviżorji.
- 69 F'dan ir-rigward, għandu jingħad li, minn naħa, l-ibbilanċjar tal-interessi inkwistjoni li għamel l-Imħallef għal miżuri provviżorji wasslu sabiex jikkonstata ugwaljanza bejn l-interessi speċifiċi ta' B. Donnici u ta' A. Occhetto. Issa, din l-ugwaljanza ta' interessi ma tistax tkun ekwivalenti għal nuqqas ta' urġenza. Għall-kuntrarju, ir-riskju ta' dannu irreparabbli, l-uniku kriterju tal-urġenza, huwa preżenti f'dan il-każ kemm għal B. Donnici kif ukoll, f'każ ta' ammissjoni tat-talba għal sospensjoni tal-eżekuzzjoni, għal A. Occhetto.
- 70 Min-naħa l-oħra, kuntrarjament għal dak li jallegaw l-appellanti, l-Imħallef għal miżuri provviżorji evalwa l-interessi aktar ġenerali tal-Parlament, u b'mod partikolari l-interess tiegħu li jinżammu fis-seħh id-deċiżjonijiet tiegħu. Madankollu, minflok ma kkunsidra dawn l-interessi b'mod iżolat, huwa ġustament wezinhom mal-interess tar-Repubblika Taljana li tara li l-leġiżlazzjoni tagħha fil-qasam elettorali tiġi osservata mill-Parlament. L-istess jgħodd fir-rigward tal-leġittimità politika tal-Parlament u l-interess tiegħu li jikkupa l-kariga l-kandidat li kiseb l-aktar voti. Għalkemm il-preżenza ta' interess bħal dan ma tistax tiġi kkontestata, dik tar-Repubblika Taljana li jikkupaw il-kariga fil-Parlament Ewropew il-membri parlamentari Taljani eletti skont il-proċeduri elettorali nazzjonali u pproklamati minn waħda mill-ogħla awtoritajiet ġudizzjarji ta' dan l-Istat Membru ma tistax tiġi injorata.

71 Konsegwentement, l-aggravju tal-appellanti bbażat fuq żball ta' liġi fil-kuntest tat-tweżin tal-interessi inkwistjoni għandu wkoll jiġi miċħud bħala infondat.

72 Peress li l-aggravji kollha ġew miċħuda, l-appell għandu jiġi miċħud.

Fuq l-ispejjeż

73 Skont l-Artikolu 69(2) tar-Regoli tal-Proċedura, applikabbli għall-proċedura tal-appell skont l-Artikolu 118 ta' dawn l-istess Regoli, il-parti li titlef il-kawża għandha tbatlil-ispejjeż, jekk dawn ikunu ġew mitluba. Peress li l-appellanti tilfu, huma għandhom jiġu ordnati jbatlil-ispejjeż ta' B. Donnici, kif mitlub minn dan tal-aħħar.

Għal dawn il-motivi, il-President tal-Qorti tal-Ġustizzja jordna:

1) L-appelli huma miċħuda.

2) A. Occhetto u l-Parlament Ewropew huma kkundannati għall-ispejjeż ta' B. Donnici.

Firem